

Av landinum at ferðast

Annar hvør íslendingur ætlar sær av landinum at ferðast í summar. Tað vísir ein nýggj kanning hjá Gallup. Har siga 51 prosent, at tey fara uttanlands, men 33 prosent av teimum ætla sær eisini at ferðast innanlands. Samanlagt ætla 68 prosent at ferðast innanlands í summar, og tað er júst tað sama sum í 2006, skrivur Morgunblaðið. Kanningin vísir, at tað eru serliga fólk í høvuðsstaðarøkinum, sum fara av landinum at ferðast.

Annar hvør íslendingur fer uttanlands í summar

Mynd: Morgunblaðið



Múgvandi norðmenn

Norski búskaparfrøðingurin Gunnar J. Torgensen hevur roknað seg fram til, at norsku olju- og gassleiðirnar hava so stórt virði, at tað svarar til góðar sjei milliónir danskar krónur í part til hvørt einasta mansbarn í Noregi. Útrokningin vísir, at tann góði oljuprísurin kemur Noregi væl við, tí sambært Gunnari J. Torgensen er ognin hjá hvørjum einasta norðmanni økt meiri enn 2,3 milliónir krónur tey seinastu fyra árin, skrivur Aftenposten.

Fiskimálaráðið avgera lagnuna hjá Jarðfeingisstjóra í farloyvi

- Tað er so upp til Fiskimálaráðið at meta um, um teir vilja siga upp mitt farloyvi, nú eg eri farin at arbeiða fyri eitt oljufelag

FARLOYVISMÁL

Jan Müller

jan@sosialurin.fo

Sigurð í Jákupsstovu, sum til november í fjør hevur verið stjóri á Jarðfeingi í mong ár, tók herfyri við sum tekniskur stjóri hjá Atlantic Petroleum við ábyrgd fyri framleiðslu og leiting. Sigurð fór annars til Íslands í fjør og fekk samtíðis farloyvi frá stjórarvini í Jarðfeingi í tvey ár. Hann varð tó settur at vera ráðgevi í ymsum málum hjá Jarðfeingi.

Nú hevur spurningurin so tikið seg upp alment, í Degi og Viku sendingini friggjakkvöldið, har spurnartekin varð sett við, hvussu gott tað er fyri Jarðfeingi, at fyrrverandi stjóri tess í farloyvi tekur við stjórarvini í einum oljufelag bert gott hálvt ár eftir, at hann fór í farloyvi.

Sambart Degi og Viku gjørdist oljuvinnan illa við, tá Atlantic Petroleum 16. mai í ár boðaði frá, at fyrrverandi stjóri á Jarðfeingi hevur tikið við stjórarvini í oljufelag, tí Sigurð í Jákupsstovu hevur atgongd til trúnaðarupplýsingar.

Ikki gingið í Noregi

-Var talan um eina líknandi stöðu í Noregi, vórðu avleiðingarnar komnar beinanvegin, so trúvirðið á stovnin ikki fekk ov neyvan skaða. Hetta sigur Per Valebroks við Dag og Viku. Hann er blaðstjóri á E24, sum er størsti norsk vinnulívssportur. -Tað hevði jú skapt reaktiónir, og eg trúgvi ella vóni í hvussu er, at viðkomandi hevði mist sítt farloyvi beinanvegin. Og hevur man ikki karantenureglur at



Sigurð í Jákupsstovu, Jarðfeingisstjóri í farloyvi: -Tað má vera upp til Fiskimálaráðið at meta um, um teir vilja siga upp mitt farloyvi

ganga eftir, so átti man at gjørt slíkar, tí tær eiga at vera fyri eitt slíkt starv.

Uppá fyrspurning hvussu hetta kann ávirka trúvirðið hjá Jarðfeingi sigur norsk blaðstjóri, at tað veldst um, hvat hendir nú. Um myndugleikarnir siga, at hetta kunnu teir ikki góðtaka og taka inn aftur farloyvið og seta karantenureglur í gildi, so átti tað ikki at skatt oljufyrisingina. Men umdømið hjá fyrrverandi stjóranum hevur tikið skaða ella sum hann málber seg "fátt ridser í lakken".

Sigurð í Jákupsstovu sigur við Dag og Viku, at hann er greiður yvir, at hann ikki má brúka ta vitan hann hevur fingið frá øðrum í trúnaði. Hann leggur aftrat, at henda vitan er so kompléx, at hann er ikki førur fyri at geva hana víðari. Hann er fyrst og fremst settur at taka sær av framleiðsluni hjá Atlantic Petroleum, sum verður í bretskum og írskum øki.

Rógvi Reinert, aðalstjóri í Fiskivinnu- og Tilfeingisráðnum, sigur við Kringvarpið, at tey eru greið yvir trupulleikan, og at Sigurð ikki verður brúktur sum ráðsgevi longur. Annars verður spurningurin um farloyvið kannaður.

Triðja umfar til oljuleiting verður í lötuni fyrireikað. Spurningurin er, hvussu trygg oljufeløgini kunnu kenna seg at lata Jarðfeingi trúnaðarupplýsingar sigur Dagur og Vika friggjakkvöldið.

Jarðfeingi vísir til Fiskimálaráðið

Sosíalúrin hevur spurt Petur Joensen, stjóra á Jarðfeingi, hvat hann heldur um málið. -Siggja tit tað sum ein trupulleika, at tykkara stjóri í farloyvi er farin í stjórarvini hjá oljufelag?

-Okkara stöða er rættiliga einföld. Hann hevur fingið farloyvi, og hetta hava vit einki við at gera. Tað var

upprunaliga Vinnumálaráðið, sum gav loyvið, og nú er tað so Fiski- og Tilfeingismálaráðið, sum umsitur málið, og tað kunnu vit bara fyrhalda okkum til. Tað haldi eg ikki vit kunnu leggja okkum út í.

-Men sær tú sum verandi stjóri ein trupulleika, at Sigurð í Jákupsstovu, meðan hann er í farloyvi frá Jarðfeingi, tekur við stjórarvini í einum oljufelag?

-Eg má bara taka stöðuna sum hon er, og vit arbeiða víðari, sum vit plaga. Meira havi eg ikki at siga.

Skal taka stöðu til farloyvið

Sosíalúrin hevur eisini tosað við Sigurð í Jákupsstovu.

-Eg søkti og fekk farloyvi, og nú havi eg sagt ja til at arbeiða hjá Atlantic Petroleum. Tað er ikki nógv longur enn tað.

-So tú heldur fram í farloyvinum, sjálvt um tú er farin at arbeiða hjá einum

oljufelag?

-Tað kann man siga beint nú. Men eg havi ikki ordiliga tikið stöðu til mína framtíð á Jarðfeingi. Eg eri bara ikki komin til at taka eina stöðu til tað, men tað er nakað eg skal gera.

-Men hvussu sær tú uppá hetta at skula hava eitt bein inni hjá tí almenna Jarðfeingi og eitt annað bein inni hjá privatum oljufelag!

-Nú eri eg í farloyvi. So beinið inni hjá tí almenna er jú ikki har. Tað er lagt á hyllina. Tó skal sigast, at síðani eg fór í november havi eg starvast við ávísu uppgávum fyri Jarðfeingi, men tað er við at blívað stegðað. Tað er ikki so, at eg skal hava eitt bein í hvørjum leiri.

Arbeiði sum rágevi

-Gevst tú við uppgávanum fyri Jarðfeingi.

-Man kann ikki stegða øllum dag frá degi, tá tað ikki eru so nógv fólk, so í

lötuni er tað eitt forstáilsli um, at eg havi onkrar uppgávur, men tað minskar burtur skjótt. Tað er bara í eini yvirgangstíð, og tað er bara á orkuøkinum, ikki á oljuøkinum.

Meiningin var, at Sigurð skuldi arbeiða við elveiting ol. Men eftir valið broyttist alt tað, soleiðis at elveiting varð verandi í Vinnumálaráðnum, meðan Jarðfeingi varð flutt í Fiski- og Tilfeingismálaráðið. -Tí var tað, sum eg ætlaði at arbeiði við í Íslandi, ikki til longur fyri meg. Grundarlagið fyri mínum arbeiðsdegi her broyttist fullkomiliga, og eg skal jú hava okkurt arbeiði.

Eg sigi ikki, at eg skal hava hetta farloyvi í tvey ár. Man tekur tingini, sum tey koma. Fyri fyrst havi eg sagt ja at arbeiða fyri Atlantic, og so fari eg at taka stöðu til, hvussu verður við farloyvinum.

Sigurð í Jákupsstovu sigur víðari, at hann er ikki meira á Jarðfeingi, enn tey vilja hava seg. Tað er ikki hansara avgerð. Um Fiskimálaráðið ella Jarðfeingi siga, at hann ikki skal arbeiða við orkuuppgávum fyri Jarðfeingi, so er tað í lagi sigur Sigurð og heldur fram:

-Tað er so upp til Fiskimálaráðið at meta um, um teir vilja siga upp mitt farloyvi, nú eg eri farin at arbeiða fyri eitt oljufelag.

Undir trúnaðarskyldum

-Tað vilja altíð vera tey, sum halda, at tað er óheppið hjá einum fyrrverandi Jarðfeingisstjóra í farloyvi at arbeiða fyri eitt privat oljufelag um somu tíð sum hann framhaldandi hevur farloyvi og so stutt eftir, at hann gavst hjá Jarðfeingi!

-Tað veit eg ikki. Eg eri undir trúnaðarskyldum. Eg kann ikki og havi ikki loyvi til at misbrúka mína vitan. Men tá eg eri í farloyvi má eg kunna søkja mær annað arbeiði. Eg havi so ongan klausul um tað heldur.